



# రంభాకులం



## శ్రీ భాగవతుల సూర్యనారాయణశాస్త్రి

శ్రీ కరంబైనట్టి - సిరిపురములోన  
 చెన్నొంది యున్నట్టి - శ్రీలక్ష్మీదేవి  
 వాడలో వెలుకేసి - వాడవాడల నిన్ను  
 గోముగాకొల్చుకొని - పాడుకొంటున్నాము  
 జేజేలు గైకొనుమ - పూజలివిగో తల్లి—

అంటూ రత్నపురివీధిలో వాకిట నిల్చుని పాడుతూ వుండగా మొట్టమొదటిసారిగా సుందరిని చూసేను. ఇప్పుడిక సుందరిలేదు; సరికదా ఆవాడలో వెలుకేసి ఎలుగెత్తి పాడగల ఆడకూతురుబొత్తిగా లేదు— అన్నాడు తాతయ్య.

సరిగ్గా ఇవే మాటలు గత సంవత్సరం ఇవాల్టి రోజునే అన్నాడు. అందులో ఏమీ అనుమానంలేదు. మళ్ళీ అవేమాటలు ఇప్పుడన్నాడు. అయితే అప్పటి లాగనే ఇప్పుడుకూడా కళ్ళనిండా నీళ్లు నించుకొని అన్నాడు. అందుకే—

ఆనాడన్నప్పుడు వూరుకున్నా — ఈనాడు మాత్రం వూరుకోలేకపోయేను. నిజమే! ఎలా వూరుకోగలను? నిరుడు అన్నాడు, ఈయేడు అంటున్నాడు— వచ్చేయేడుకూడా అంటాడేమో!

అలాఅయితే ప్రతీయేడూ అడేపేరు తల్చుకోడంలా ఏదో విశేషం వుండితీరాలి. లేకపోతే కళ్ళంట నీళ్ళు తెచ్చుకోడం మాటలా అనిపించింది. అందుకే ఇప్పుడిక వూరుకోలేక తాతయ్యదగ్గరకు వెళ్ళేను.

తాతాకులచాపవేసుకొని తాతయ్య అరుగుమీద కూర్చున్నాడు. ఆయనదగ్గరసావెళ్ళి కూర్చుని “సుందరి ఎవరు తాతయ్యా?” అని కదలేశా. శూన్యదృక్కులతో శుష్కంగా చిరునవ్వు నవ్వేడు. మళ్ళీ తాతయ్య కళ్ళు

చెమ్మగిల్లాయి. కళ్ళొత్తుకుంటూ ఏదో చెప్పబోతున్నట్లు గొంతు సవరించుకున్నాడు.

మరొకసారి కళ్ళూ, మొగమూ తుడుచుకుని బాసిపట్టు వేసుకకూర్చుంటూ “సుందరి ఎవరో ఒకటి రెండుమాటలతో చెప్పడానికి వీలుపడదు. అదొక భారతం; సాంతం వింటానంటే చెప్తా”నన్నాడు.

“ఊ, వింటానుచెప్ప” అన్నాను అజేమిటో తెలిసికోవాలన్న ఆత్రంకొద్దీ. సరేనని మొదలు పెట్టేడు.

రత్నపురివెళ్ళడం నాకు కొత్తఅయినా, అంతకు ముందు రెండుమూడుసార్లు పరిచయం కావడాన్ని చంద్రం ఇంటికని బయల్దేరాను. అలా వెళ్తూ వుండగా ఆవాడలో సుందరి నుంచుని పాడుతూ వుండడం చూసేను.

ముగ్గుబుట్టలా వున్న తల, పండుతమలపాకు లాంటి మొగమూ, పసినిమ్మపండు ఛాయతో తంకేడు పూచినట్టుగా వున్న సుందరి అప్పటికే వయసు చెల్లిన దైనా—వయసుగాళ్ళకికూడా వలపు పుట్టించే తళతళలతో కలకల్లాడుతూ కనిపించింది.

ప్రదోషవేళప్పుడు ఆవాడకట్టున ఆడదినంచుని పాడడం ఏమిటా అనిపించింది! ఇంతకూ అలా పాడుతున్న ఆ వృద్ధబాలిక ఎవరు? ఎందుకు పాడుతోంది? అనేప్రశ్నలకి సమాధానాలేమిటో ఎంత ఆలోచించినా తోచడంలేదు. అలాఆలోచిస్తూనే చంద్రం ఇంటికి వచ్చేను.

లోపలికివెళ్తూనే సుందరినిగురించి, అలా పాడడంలా గల విశేషాన్ని గురించి చంద్రాన్ని ప్రశ్నించ

కుండా వుండలేకపోయేను. చంద్రం వాటికి సమాధానం చెప్పలేదు; కాని, "నేను చెప్పడంకన్న ఆవిడ చేతనే ఆ పుణ్యకథ చెప్పిస్తే బాగుంటుంది. రండి, వెళ్దాం" అంటూ సుందరింటికి దారి తీసింది. నేను కూడా మానంగా వెంటబడ్డాను.

సుందరింటికి వెళ్లగానే "అవ్వా! సంజవేళ నువ్వుపాడుతూవుండగా అయ్యగారు చూశారట — ఆ కథావివరాలు తెలుసుకోవాలంటున్నారు. నీచేతనే చెప్పిద్దామని తీసుకొచ్చాను" అంది చంద్రం.

"రండిబాబూ! కూర్చోండి. పుణ్యపురుషులు పురాణకథలు వినడల్చుకోడంకో అబ్బుర మేముంది; అలాగే చెప్తాను" అనిచెప్పి కాళ్ళు కడుక్కుందికి నీళ్ళిచ్చి "చంద్రా! బాబుగారికి తమలపాకులు చిలకలుచుట్టి ఇస్తూవుండు; కాళ్ళూ, చేతులు కడుక్కొస్తా"నంటూ సుందరి లోపలికెళ్ళింది.

వాళ్ళ ఆచారాలు నాకు కొత్తవికాకపోయినా, అప్పటి ఆ పద్ధతులుమట్టుకు వింతగా కనుపించకపోలేదు.

కాళ్ళూ, చేతులు మొహం కడుక్కువచ్చి, దివ్యభవనంలావున్న ఆ ఇంట్లో దేదీప్యమానంగా దీపాలు వెలిగిపోతూవుండగా, అద్దాలూ పటాలతో అలంకరించబడ ఆ హాలుమధ్యనున్న తివాసీమీద టెక్కాని చేరబడి కూర్చున్నాను. అక్కడే వెండి చెంబుతోవున్న దాహంపుచ్చుకుని, చంద్రం ఇస్తున్న తమలపాకుల చిలకలు వేసుకుంటున్నాను.

ఇంతలో సుందరివచ్చి గంధపుగిన్నె, పన్నీరు బుడ్డి, అత్తరువు, అగరొత్తులు వున్న పళ్లెం తెచ్చి నాముందుంచి కూర్చుంది. ఆ పళ్లెంలో పొగాకు చుట్టలుకట్టకూడా వుంది. చుట్టలం టే మామూలు చుట్టలుకావు — కొబ్బరి నీళ్ళతో తడిసి ఆరబెట్టిన పొగాకును చేతులకి పుసుగు అద్దుకుంటూ చుట్టిన చుట్టలు.

నేను చుట్టతీసి ముట్టించుతూవుండగా సుందరి కత్తెరతో వక్కపలుకులు కత్తిరించి వేసుకుంటూ తాంబూలచర్మణ కుపక్రమించింది.

"వజ్రలవారింట గజ్జెకట్టిననాడు బాబుగారితో పరిచయమైంది. ఆతరువాత రెండుమూడుసార్లు తార

సిల్లడం తటస్థపడ్డా, బాబుగారు ఇక్కడి కెప్పడూ రాలేదు. ఇదే కొత్త. మనింటికి వస్తూవుండగా దాగ్లో నువ్వు పాడుతూండడం చూశారట. ఆ కథావివరాలు తెలిసికోవాలంటున్నారు" అంటూ సుందరికి నన్ను పరిచయం చేస్తూ చంద్రం మళ్ళీ చెప్పకొచ్చింది.

తల పంకిస్తూనే ఇదంతా వింటూ సుందరి తాంబూలం వేసుకొనడం పూర్తిచేసింది.

ఎడమచెయ్యి మోకాలికొనిచ్చి కుడిచేత్తో అభయముద్రపట్టి బాసిపట్టువేసుకకూర్చుంటూ సుందరి కథ చెప్పడం మొదలుపెట్టింది.

"అయ్యగారూ! అవసరించండి, సావధానంగా చిత్తగించండి. మున్నూ రేంట్లకి ముందుగా సిరిపురం అనబడే ఈ రత్నపురంలో ఈవాడలోకల్లా రత్నావతీ దేవి ప్రసిద్ధికెక్కింది. ఆయమ చదువుల సరస్వతి, చక్కదనాలచుక్క, ఆటపాటలలో మేటి, జగదేక సుందరి.

అప్పటి ఈసీమనేలే రాజుగారికి ఆమె గుణ గణాదులు విన్నమిదట మక్కువవుట్టి భోగకాంతగా స్వీకరించడమేకాకుండా రత్నావతీదేవిని రాణులలో ఒకతెగా చేశారయ్యా! అప్పట్లోనే ఆమెపేర ఈపట్నాన్ని రాసి ఇచ్చేసి పాలించుకోమన్నారు. అంతలో ఈవూరికి సిరిపురం అనే పేరుపోయి రత్నపురం అనే పేరు వచ్చింది.

రాజుతోనే రాణువ; రాజు వలచిన రత్నావతీ దేవి సమస్తరాజోపచారాలూ అనుభవిస్తూ వుండేది. ఆతల్లి కేవలం తన భోగభాగ్యాలే చూచుకొని ఆనందించకుండా కవులను పండితులను ఆదరిస్తూ, కళల నన్నిటిని పోషిస్తూ, ధర్మపక్షంగా జనానందమే తనానందంగా భావించి పాలిస్తూవుండేది.

ఆతల్లిపాలనలో అన్ని వర్ణాలవారు ఒకరితో ఒకరు అవినాభావసంబంధం కలిగివుంటూ ఎవరి కుల ధర్మాన్ని నాళ్లు పాటిస్తూ దారిద్ర్యం అంటే ఏమిటో తెలీకుండా కాలం గడుపుతూ వుండేవారు.

ఒక్కమాటలో చెప్పాలంటే ఆమె ఏలుబడిలో రత్నపురం నిత్యకళ్యాణమూ పచ్చతోరణంగా వుంటూ వుండేది.

ఇలావుండగా ఆ రత్నావతీదేవికి ఒక్కటే ఆడ పిల్ల; ఆమెకి మళ్ళీ సుందరి అనే ఒక్కగా నొక్క కూతురు వుంటూవుండేవారు. ఆసుందరి నిజంగా అతి రూపసుందరి. అందాల పుట్ట; అన్నివిధాలా ఆ అవ్వకి తీసిపోని మనుమరా లనిపించుకుంటూ వుండేది.

ఆ సమయంలో చిన్మయమూర్తి అనే ఆసామీ రత్నపురానికి ఆగంతుకుడుగా వచ్చేడు. అయితే ఈనాటికికూడా ఆయన కులగోత్రాలేమిటో రత్నపురవాసులకి తెలీదు; కాని ఆయన సామాన్య మానవుడుకాడనిమాత్రం తెలుసు.

ఆ చిన్మయమూర్తి చతుర్వేద పారాయణుడు, షట్ శాస్త్రజ్ఞుడేది, సర్వవిద్యాపారంగతుడు. ఇంకా చెప్పాలంటే కవి, గాయకుడు, శిల్పి, చిత్రకారుడు, నటకుడు, నాట్యాచార్యుడు; ఒకటేమిటి అష్టభాషాపరిజ్ఞాత, అరవైనాలుగు కళల్లో ఆరితేరిన వాడున్నాడు.

ఆయన అతిచిన్నతనంలోనే తల్లిదండ్రులని వదిలిపెట్టి దేశాటనానికి వెళ్ళిపోయేడట. చిన్నతనం అంటే తన స్వగ్రామమేదో పేరుకూడా చెప్పలేని, పోల్చుకోలేనంతటి చిన్నతనం. అలా ఎందుకు వెళ్ళిపోవలసివచ్చిందో ఆయనకి అప్పటికి గుర్తులేదట. అంతేకాకుండా తన తల్లిదండ్రులెవరో వాళ్ళు అప్పటికి వున్నారో లేరో కూడా తనకి నిజంగా తెలీదన్నాడు. అయితే—

ఏదో చేతబడి, చిల్లంగిలాంటివాటిల్లో ఏదో ఒక కారణాన్ని ఆ చిన్మయమూర్తి అలా వెళ్ళిపోవడం జరిగివుంటుండేమోనని రత్నపురవాసులు అనుకుంటూ వుండేవారు. పైగా, అలా వెళ్ళిపోవడంవల్లనే అంతటి విజ్ఞాని, విద్యావంతుడూ కాగలిగాడేమోననికూడా అనుకుంటూ వుండేవారు.

మొత్తానికి ఏదైతేనేం, ఆ చిన్మయమూర్తి ధర్మన్నదేశాలూ తిరిగి రత్నపురి చేరుకున్నాడు. రత్నావతీదేవిసమక్షమందు ఆయన తన విద్యాపాట వాన్ని చూపించి ప్రభువువారిచే సన్మానం పొందిన తరుణంలో అటువంటివిద్యలనిధిపద్ద విద్య నేర్చుకోదలచింది సుందరీదేవి.

అయితే, దేనిమీదనూ మమకారంలేనివాడున్నాడేనికీ కట్టుబడనివాడున్నాడు అయినప్పటికీ, గానానికి గంధర్వులని, దానానికి దధీచినిమించిన ఆచిన్మయమూర్తి సుందరీదేవిని శిష్యురాలిగా స్వీకరించాడు.

సకలవిద్యల చదువరిగా పేరుపొంది, గురి కుదిరిన గురుత్వంలో గురువును మించిన శిష్యురాలనిపించుకుంది ఆ సుందరీదేవి.

ఆ సమయంలో కోటికి పడగెత్తి, కోటికి తలుపెత్తిన కోటియ్య ప్రభువులు కొమరోప్ప వేంచేసి సుందరీదేవిని చేబట్టదలచారయ్యా! కానీ, సుందరీదేవి అందు కిష్టపడక “గురుగాతలచేను, పతిగా వలచేను. బహుశా మరొక జన్మలో నేమో చెప్పలేనుకాని, ఈజన్మలోమాత్రం ఆయనమీది మనసు మళ్ళించుకోవడం సాధ్యంకాద”ని రత్నావతీదేవితో నిష్కర్షగా చెప్పేసింది.

అప్పు డారత్నావతీదేవి “అమ్మీ! పాలుపోని పసికందువు, కన్నువిప్పని కన్నెపడుచువు; కనుక బహుశా ఈ సందర్భంలో మనజాతి పుట్టుపూర్వోత్తరాలు చెప్పడం అవసరం అనుకుంటాను” అంటూ సుందరీదేవిని కూర్చోబెట్టిచెప్పడం మొదలు పెట్టింది.

యజ్ఞంచేసినవాళ్ళూ, వైనంచేసినవాళ్ళూ యుద్ధంలో మరణించినవాళ్ళూ అయిన యోధులు, భోగులు యోగులు, మొదలైన పుణ్యపురుషులందరూ స్వర్గలోక ప్రాప్తిపొందుతూవుండేవారు. ఆపుణ్యపురుషులందరినీ సంతోషపెట్టడా దేవేంద్రుని ఇష్టదేవేరులలో ఒకతే అయినరంభాదేవికి ఒకప్పుడు సరకలోకం చూడాలనే వింతకోరిక కల్గింది. ఆవార్త దేవేంద్రుడికి తెలియజేయగా “ఓ అడెంతభాగ్యం; తప్పకుండా చూపిస్తా” నంటూ ఒక మంచిముహూర్తాన రంభాదేవిని తీసుకొని సకుటుంబ సపరివారంగా బయలుదేరాడు సరకలోకానికి.

యమధర్మరాజు దర్బారు చిత్రగుప్తుడి చిత్రాపాపుల విచారణ మొదలైనవి శేషాలన్నీ చూసినతర్వాత శిక్షలనుభవిస్తున్న పాపులను ఒక్కొక్కరిగా చూసుకుంటూ వెళ్తున్నారని రంభాదేవిదేవుడు మొదలైన వాళ్ళు. అలా చూసుకుంటూ ఒకచోటికి వచ్చేసరికి రౌరవసరకం అనుభవిస్తున్న పాపిని చూడడం తటస్థపడ్డది. దేవేంద్రు డా వైనవారాలు రంభాదేవితో చెప్తూ వుండగా రంభా చటాలునవెళ్ళి ఆ పాపాత్ముణ్ణి కాగలించుకొంది.

దేవేంద్రుడంతటివాడున్నాడు త్రుళ్ళిపడి కొంత నిశ్చేష్టుడయ్యాడు ఆ సంఘటనకి. కాని అంతలోనే తేరుకొని, స్వర్గలోకప్రాప్తి చెందినవాళ్ళని సంతోషపెట్టవలసినరంభా — సరకలోకంలోవాడికి ఆలింగన

సౌఖ్యం ఇచ్చింది కు గాను, నరలోకంలో నీచకులంలో పుట్టి నానాజాతి సంపర్కము కలుగునట్లుగా శాపం ఇచ్చేడు ఆ దేవేంద్రుడు.

“రంభాదేవికికూడా శాపమా!” అంటూ దేవతలందరూ హాహాకారాలు చేసిన సందర్భంలో శ్రీమన్నారాయణులవారు వేంచేసి “శారవం నరకం అనుభవిస్తున్నప్పటికీ రంభాలింగనసౌఖ్యాన్ని పొందగల్గడం ఆ జీవితముకున్న పూర్వపుణ్యవిశేషంవల్లనే జరిగింది. లేకపోతే ఎన్నడూలేనిది రంభకి నరకలోకం చూడాలన్న కోరిక పుట్టడమేమిటి? తీరా మాసినతర్వాత ఆపాపిని కాగలించుకోడం ఏమిటి? ఇదంతా ‘కించి దోష్టం భవిష్యతి’ అన్నట్లుగా ఆ పుణ్యవిశేషమేకాని మరొకటికాదు. అందుచేత ఇందులో రంభతప్పగాని ఆజీవితేరంగాని ఏమీలేదు కనుక రంభకి ఎంతమాత్రం శాపంలేదు. కాని, దేవేంద్రశాపానికి తిరుగులేదు కాబట్టి రంభపేరను ఆశాపంలోని నియమాలకి తగ్గట్టుగా భూలోకంలో ఒక కులం వెలుస్తుంది అని చెప్పి దేవేంద్రుడు మొదలైనవాళ్ళని సమాధానపర్చేడు ఆ దేవదేవుడు. అయినప్పటికీ.

శాపం లేకపోయిన రంభ శాంతపడక తన పేరు మీదుగా అలాంటి కులం పుట్టడం తనకి అవమానకరం కదా అని మొరబెట్టి ఏడ్చిందిట. అప్పుడా విష్ణుమూర్తి “మరేం ఫర్వాలేదులే. ఇవాళ ఉన్న పేరు రేపు లేకపోవడం భూలోకంలో సహజమే కనుక అతి తొందరలో ఆ పేరు మారిపోతుందిలే” అని రంభాదేవిని వూరడించాడంటూ ఇదీ మన కులంతాలూకు పుట్టుపురోవృత్తరాలని మా అవ్వ చెప్తావుండేది.

అలా ఆ తల్లి పేరను వెలిసిన కులం ఆనాటినుండి రకరకాలుగా మారి ఈనాటికి ఇలా వెలిసింది. అయితే అప్పుడూ ఇప్పుడూ కూడ కులవృత్తి చెయ్యని కులకొంతలు కుడిపైట వేసుకుని, మధ్య పాపటతీసుకొని, మంచి లక్షణమైన ప్రాపకం చూసుకొని, సలక్షణం గావుంటూ వుండేవారు. అలాంటివారిలోకల్లా రాచప్రాపకం పొందగల్గింది ఒక్క మనవంశీయులే.

అనాదినుండి రాచప్రాపకం పొందే ఈ వంశపు ఆడకూతుళ్లు—నాగరం, జడగంటలు; రాగిడి, చంద్రవంక; తమలపాకు, మొగలిరేకు; సూర్యుడు, చంద్రుడు; చేర్చుక్క, పాపడ, పింజరీలు మొదలైన సమస్తమైన తలసజ్జ, మొలసజ్జ, చెంపసరులు అలంకరించుకునే వారు—చీని చీనాంబరాలతో చిద్విలాసంగా వుంటూ భామవేషం గణియం కట్టినట్లుగా మూడు ముస్తాబులతో ముచ్చటోడుతూ వుండేవారు. అంతేకాకుండా విద్యకోసం, వినోదంకోసం వారు

సంగీతం, నాట్యం, సమస్తం నేర్చుకునేవారు; శాస్త్రాలుకూడా చదువుకునేవారు. వారిని చేరదీసిన ప్రభువులున్నూ పలుకులకు భమిడి, నవ్వితే నవరత్నాలు, కన్నుకదిపితే కనకాభిషేకమూ చేస్తూ వారిని సంతోషపెట్టూ, తాము సంతసించెడివారు.

అయితే అలాంటి ప్రభువులు ఇప్పటికీ దేశం మీద లేకపోలేదు; కాబట్టి, కులగౌరవం కుటుంబ గౌరవం కాపాడుకుంటూ రాచప్రాపకం చూసుకోవడం మంచిది. అలా కాకుండా నువ్వు ఆ కులగోత్రాలు లేని ఆసామీనే పెళ్ళిచేసుకుంటానంటే రాచవారి కోపానికి గురికావలసి వస్తుందని నయాన్నీ భయాన్నీ చెప్పింది ఆ రత్నావతీదేవి. అయినప్పటికీ ఆయనమీది మనసు మళ్ళించుకోలేనని ఖచ్చితంగా చెప్పేసింది సుందరీదేవి.

ఇదంతా చాటునా మాటునా విన్న చిన్మయమూర్తి తన మూలంగా ఆ కులగౌరవ కుటుంబ గౌరవాలకి భంగంరాకూడ దనుకున్నాడు. కాని మననూ మమత తేంచుకోడం ఎలాగు? ఆమెను పెళ్ళిచేసుకోకుండా తప్పించుకునే ఉపాయం ఏమిటి? అనే ఆలోచనలతో ఊభపడుతూ వుండగా అన్యాయమనుమ రాళ్ళవల్ల మరొకసారి విషయమంతా విన్నాడు. ఔను, కాదు అని ఏదీ చెప్పలేకపోయేడు; అంగీకారంగాని అయిష్టతగాని సూచించలేకపోయేడు. కాని ఆ రత్నావతీదేవి సమక్షమందు “నాకొక నియమం వుంది. అదేమిటంటే నవద్వారమంటప మధ్యను నిలచుండి నాగనృత్యంచేసి నన్ను మెప్పించగలిగితే నిన్ను పెళ్ళిచేసుకుంటానే పిల్లదానా!” అని సుందరీదేవితో చెప్పేడు.

అందుకు సిద్ధపడ్డ సుందరీదేవి అంగీకార సూచకంగానున్నూ, పరీషేధికారిగా నిలబడంతోబాటు వంతనాట్యానికి వప్పకోవలసిందిగా నియమిస్తూనూ చిన్మయమూర్తికి తాంబూలం ఇచ్చింది. ఈ సంగతి తెలుసుకున్న ప్రభువు వారు సభతీర్చి సభలో నృత్య ప్రదర్శనం ఏర్పాటుచేసేందుకి అంగీకరించారు.

అనుకున్న ప్రకారంగా ప్రభువువారు కొలువు తీర్చి కూర్చున్నారు. రత్నావతీదేవి, కోటయ్య రాజులుంగారు కూడా సభకి వేంచేసేరు. దిగ్గంతులైన శాస్త్రజ్ఞులు, దిగ్గజాలలాంటి సామంతులు సభలో కొలువుతిరి కూర్చున్నారు. రత్నపురివాసులు ఆబాలగోపాలం అక్కడే వుండడాన్ని సభాసదనం కిటకిటలాడుతోంది. అలాంటి విషమపరీక్షకికూడా జంకులేకుండా సుందరీదేవి సిద్ధపడినప్పటికీ సభలో వున్న ప్రతిఒక్కరి మనస్సు అల్లకల్లోలంగానే వుంది.

సభకి మధ్యస్థంగా నవద్వార మంటపం ఏర్పాటు చేయబడింది. పంచవన్నెల పువ్వులు ముడిచి అలిన నాలుగుసాయలజడతో, పాము కుబుసంలాంటి పద్మాల పట్టుచీరకట్టి నవద్వార మంటపమధ్యను నిలచున్న సుందరీదేవి సభానమస్కారంచేసి సృతం ఆరంభించింది.

పుట్టలోంచి వెలికివచ్చిన నాగుపాము విహరిస్తూ వుండగా వేటగాడువచ్చి పట్టుకోబోతాడు. పట్టు తప్పించుకుని పగబట్టినపాము వేటగాణ్ణి వెన్నంటుతోంది. పుట్టమీద పుట్టిన చెట్టెక్కి, గుట్టుచప్పుడుగా గ్రుడ్లుమింగిన పాము, పిట్టకంటబడి పిట్టతో పోట్లాడుతోంది. కళ్ళు తెలీని స్థితిలో వేటగాడికి పట్టుబడబోయి నేర్పుతో తప్పించుకోవడం, కుబుసువిడిచిన వుమ్మసులో వెన్నంటే వేటగాడికి కాటువేయడం మొదలైన నానారకాల విన్యాసాలతో నాట్యం చేస్తున్నది సుందరీదేవి. చిన్మయమూర్తి వంతసృత్యం చేస్తూనే ప్రతిభంగిమను పరీక్షిస్తున్నాడు. సభాసదులంతా తన్మయత్వంతో చూస్తున్నారు.

వసంతవిహారం చేస్తున్న కోడెతాచు, నాగుపాములు వాసనాశక్తివల్ల ఒకదాని వునికి ఒకటి తెలుసుకొని పరవశమైనట్టుగా పరవళ్ళు జొక్కుతూ సుందరీ చిన్మయమూర్తులు సృత్యం చేస్తున్నారు. చిట్టిచివరకి నవద్వార మంటపమధ్యను కాలి బొటనవ్రేళ్ల మీద నిలచి వెన్నువైపు వంగి వెనక్కి చూస్తున్న సుందరీదేవిన్ని, మంటపానికి వెలుపల ఒంటికాలిమీద నిలిచి ముందుకి వంగిచూస్తున్న చిన్మయమూర్తిన్ని, కోడెతాచు, నాగకన్యలు పరామర్శించుకునే ముద్రపట్టగా నాలుగు పెదవులు కలుసుకున్నాయి.

ఆ సమయంలో స్థిరసంకల్పంగాని, సుపాసనాబలంగాని లేనిదే చెయ్యడానికి వీలుపడని అంతటి మహాసృత్యాన్ని కూడ చేసి తన్ను ఒప్పించింది కదా అని చిన్మయమూర్తిన్ని - అంతటి సృత్యాన్ని చెయ్యడంలో సాధించ గల్గినందుకు సుందరీదేవిన్ని ఆనందపరవశులయ్యారు. ఆనందపారవశ్యంలో చుంబనవతుగా

వున్న సుందరీ చిన్మయమూర్తుల ప్రాణవాయులు శూన్యంలోకి ఎగిరిపోయి అనంతవాయువుల్లో లీనమై పోయాయి.

సభంతా కొంతనేపటివరకూ నిశ్శబ్దంగా వుండి ఆతర్వాత జేజేలతో, హాహాకారాలతో మిన్నుముట్టింది. రత్నావతీదేవి, కోటయ్య రాజులుంగార్లతో బాటు ప్రభువువారికి కళ్ళు చెమ్మగిల్లేయి. అప్రయత్నంగా ఆ ముగ్గురూ చెయ్యెత్తి మొక్కేరు.

ఆత్వరాత వారిద్దరిదేహాలనూ వుత్సవంతో వూరేగించి, చండనపు చెక్కలతో ఏకచితిమీద దహన సంస్కారం చేసేరు. ఆ స్థలంలో ఒక సమాధి కట్టించి సుందరీ చిన్మయమూర్తుల పేరు సువర్ణాక్షురాలతో చెక్కించారు.

అలాంటి పుణ్యదంపతులని ప్రేమైకజీవులని వేరుచేయ దలచినందులకు కోటయ్యరాజులుంగారు కించపడడమే కాకుండా ఆనాటినుండి ఆ వంశానికి రాచసంపర్కం తప్పించేరు.

ఆనాటినుండి ఆ వంశపు ఆడకూతురు ఆ తల్లి పేరు పెట్టుకొని పుట్టడమే కాకుండా, వుదయసంజలు రెండువేళలా వాడలో వెలుగేసి వాడకట్టున నించుని ఆ యమ్మని పాడుకోవడం ఆచారమైంది. ఆ వంశాన్నే కాకుండా ఆ వాడలో ఏ ఆడకూతురైనా సరే ఆ తల్లిని తల్చుకుని చెయ్యెత్తి మొక్కనిదే విపనీ చేసేవారు కారు.

ఇది జరిగి ఇప్పటికి ఐదుతరాలు గడిచి నాతో ఆరోతరం నడుస్తున్నాది. నా తరవాత ఈ వాడలో పాడగల ఆడకూతురు లేదంటూ సుందరి చెప్పింది.

ఆనాటి సుందరి అబద్ధం, ఈనాటి సుందరి నిజం అనుకున్నాను. అలాంటి సుందరి గత సంవత్సరం ఇవాల్లి రోజునే పోయింది. ఇప్పు డిక సుందరి లేదు సరికదా ఆ వాడని పాడగల ఆడకూతురు అసలేలేదు. కథ ముగించి తాతయ్య కళ్ళొత్తుకున్నాడు. అంత వరకూ విస్తుపోతూ, వింటున్నా కథంతా విన్న మీదట నాకుకూడా కంటనీరు రాకపోలేదు! —